

6. పల్లెటూరి పిల్లగాడా

20 పంక్తుల సమాధాన ప్రశ్నలు

1. దైన్యభరితమైన బాలజీతగాని జీవనాన్ని కవి వర్ణించిన తీరు తెలపండి.

జ. సుద్దాల హనుమంతు, 'పల్లెటూరి పిల్లగాడా?' అనే గేయంలో దుర్భరమైన గ్రామీణ వ్యవస్థనూ, బాలకార్మికుల దురవస్థనూ వర్ణించారు.

పల్లెటూరి పిల్లవాడి జీవితం : పల్లెటూరిలో పిల్లలు తల్లి దగ్గర పాలు తాగడం మానివేసిన కొద్ది రోజులకే, పశువులను కాసే కొలువులో చేరుతారు. ఆ పిల్లవాళ్ళకి కట్టుకోడానికి సరిపడ బట్టలు ఉండవు. చాలీచాలని చినిగిన చొక్కా చినిగిన గోనె కొప్పెర ధరిస్తారు. వాటికి ఎన్నో చిల్లలు ఉంటాయి.

ఆ పిల్లలు తాటిజెగ్గల కాలిజోడు తొడుగుకొని తప్పటడుగులు వేసూ, సరయిన దారిలేకపోయినా కర్ర తోడుగా చేసుకొని, దూడలను అడవికి మేపడానికి తీసుకువెడతారు. ఆ పిల్లలు బండలు ఎక్కుతారు. తమ పొలం కాపు చేలలో దొంగ పశువులు పడి తినకుండా, కావలా కాస్తారు.

పాలబుగ్గల పసివయస్సులో ఆ పిల్లవాళ్ళు ఎన్నో కష్టాలు ఎదుర్కొంటారు. తమ కళ్ళను చేతులతో నలుపుకుంటూ కన్నీరు కాలువ కట్టేలా వెక్కి వెక్కి ఏడుస్తారు.

తల్లి పెందలాడే చద్ది అన్నము పెట్టకపోయినా, పశువులను అడవికి మేపడానికి వెడతారు. అక్కడ ఆకలి వేసి ఏడుస్తారు. తిరిగి తిరిగి అడవిలో అలసిపోతారు.

అడవిలో వారిని ఆకుతేళ్ళు, కందిరీగలు, అడవి కీటకాలు కాటువేస్తూ ఉంటాయి. ఒకప్పుడు ఆవుదూడలు కంచెలు దుమికి పంట చేలలో పడి పాడు చేస్తాయి. అది చూసిన పాలికాపులు ఈ పాలబుగ్గల జీతగాళ్ళను కొడతారు.

బాల జీతగాళ్ళకు నెలకు కుంచం ధాన్యం జీతంగా ఇస్తారు. ఆ ధాన్యంలో పొల్ల కల్తీ చేస్తారు. ఇంటికి తెచ్చి కొలిస్తే కుంచానికి ఆ ధాన్యం, శేరు తక్కువగా ఉంటాయి. యజమాని తనను మోసం చేశాడని తలచుకొని ఈ పిల్లలు ఏడుస్తారు.

తమ తోటి పిల్లలు బడికి వెడుతూ ఉంటారు. ఈ పిల్లలు ఆ బడి ముందు చేరి, తోడి బాలుర్ని తొంగి తొంగి చూస్తారు. తమకు బడికి వెళ్ళి చదువుకొనే అదృష్టం లేకపోయిందనీ, తమ జీవితంలో వెలుగులేదనీ, ఈ పాలబుగ్గల జీతగాళ్ళు బాధపడుతూ ఉంటారు.

సందర్భ సహిత వాఖ్యలు

1. పాలికాపు నిన్నే కొట్టాడా

జ. **కవి పరిచయం :** ఈ వాక్యం సుద్దాల హనుమంతుగారు రచించిన 'పల్లెటూరి పిల్లగాడా' అనే గేయంలోనిది.

సందర్భం : పాలబుగ్గల జీతగాడు పశువులను మేపుతూ వెక్కి వెక్కి ఏడుస్తున్నాడు. ఆ పిల్లవాడి ఏడుపుకు కారణం ఏమిటాయని కవి ఊహిస్తున్నాడు.

అతడు అడవికి మేపడానికి తీసుకువెళ్ళిన ఆవుదూడలు మాటిమాటికి పంటచేలకు వేసిన కంచెను దుముకుతూ ఉంటాయి. బహుశః ఆ ఆవుదూడలు కంచె దూకి వెళ్ళి రైతు పంటచేలను పాడు చేసి ఉంటాయి. అది చూసి పాలికాపు బాలజీతగాడిని కొట్టి ఉంటాడు. అందుకే ఆ పిల్లవాడు ఏడుస్తూ ఉండి ఉంటాడని కవి ఊహించి చెప్పిన సందర్భంలోనిది.

అర్థం : పొలాన్ని కౌలుకు తీసికొని వ్యవసాయం చేసే రైతు నిన్నుకొట్టాడా?

వ్యాఖ్య : తాను పండించిన పంట చేలను, ఆవుదూడలు పాడు చేశాయనే కోపంతో దూడలను సరిగ్గా కాయలేదని బాలజీతగాడిని, పాలికాపు కొట్టి ఉంటాడని కవి ఊహించాడు.

2. అడవి తిరిగి అలసి పోయావా ?

కవి పరిచయం : ఈ వాక్యము సుద్దాల హనుమంతుగారు రచించిన 'పల్లెటూరి పిల్లగాడా' అనే గేయంలోనిది.

సందర్భం : బాలకార్మికుడయిన పాలబుగ్గల జీతగాడు వెక్కి వెక్కి ఏడుస్తున్నాడు. కవి ఆ పిల్లవాడి ఏడ్పుకు కారణాలు ఏమై ఉంటాయా ? అని ఊహించాడు. మొదటగా ఆ రోజు ఉదయం అతడి తల్లి అతడికి చద్ది అన్నము పెట్టలేదేమో? అందుకే ఆకలితో ఏడుస్తున్నాడేమో అనుకున్నాడు. తరువాత ఆ పిల్లవాడు పశువులను కాస్తూ అడవి అంతా తిరిగి ఉంటాడనీ, అందుకే అలసిపోయి నడవలేక ఏడుస్తూ ఉండి ఉంటాడనీ, కవి పిల్లవాని ఏడ్పుకు కారణాన్ని ఊహిస్తూ చెప్పిన సందర్భంలోనిది.

అర్థం : అడవిలో అంతా తిరిగి అలసిపోయావేమో.

వ్యాఖ్య : పాలబుగ్గల జీతగాడు బాగా చిన్న పిల్లవాడు. అందువల్లే అడవిలో దూడలను తిప్పి అలసి ఉంటాడని కవి ఊహ.

సంక్షిప్త సమాధాన ప్రశ్నలు

1. బాలజీతగాని వేషధారణ తెలపండి.

జ. పాలబుగ్గల జీతగాడు చాలీచాలని చిరిగిన చొక్కాను ధరిస్తాడు. అతడి శరీరంలోని సగభాగము చొక్కాలేకుండా ఖాళీగా ఉంటుంది. అందువల్ల ఆ బాలుడికి చలిగాలి తగులుతుంది.

ఆ పాలబుగ్గల జీతగాడు శిరస్సుపై చినిగిన గోనె కొప్పెరగా పెట్టుకుంటాడు. ఆ గోనెగుడ్డుకు ఎన్నో చిల్లులు ఉంటాయి.

ఆ పాలబుగ్గల పసివాడి కాలికి చెప్పల జోడు సైతం ఉండదు. ఆ పసివాడు తాటిజెగలతో తయారు చేసిన చెప్పల జోడు ధరిస్తాడు. తప్పటడుగులు వేస్తూ నడుస్తాడు. ఆ పసివాడు చేతికర్రను తోడుగా చేసికొని బాటతో పనిలేకుండా అడవిలో తిరుగుతూ ఉంటాడు.

2. పశువులు కాయడంలో బాలజీతగాడు ఎదుర్కొన్న కష్టాలు ఏమిటి ?

జ. బాలజీతగాడి కష్టాలు : పశువులను కాయడంలో అతడి కష్టాలు.

- 1) దారులతో సంబంధం లేకుండా, తాటిజెగల కాలిజోడు తొడుగుకొని, చేతికర్ర తోడుగా పశువులను కాస్తూ అడవికి వెళ్ళాలి.
- 2) దొంగ గొడ్లు, తమ పాలికాపు పొలంలోకి రాకుండా వాటిని దూరంగా తరమాలి.
- 3) తల్లి చద్ది అన్నం ప్రొద్దున్నేపెట్టకపోయినా పనిలోకి వెళ్ళి ఆకలితో బాధపడుతూ పశువులను కాపలా కాయాలి.

- 4) అడవిలో అతడు పశువులను మేపేటప్పుడు అతడిని ఆకుతేళ్ళు, కందిరీగలు, అడవిలో ఉండే కీటకాలూ కాటువేస్తూ ఉంటాయి.
- 5) ఒక్కొక్కప్పుడు అతడు కావలికాసే ఆవుదూడలు కంచె దూకి పంట చేలు పాడుచేసూ ఉంటాయి. అప్పుడు పాలికాపు బాలజీతగాడిని కొడతాడు.
- 6) బాలజీతగాడికి అతి తక్కువ జీతం వస్తుంది. నెలకు కుంచెడు ధాన్యం ఇస్తారు అందులో పొల్లు కలిసిన కల్తీ ధాన్యం ఇస్తారు. ఇంటికి వెళ్ళి కొలిస్తే దానిలో శేరు ధాన్యం తగ్గుతాయి.

ఏకవాక్య సమాధాన ప్రశ్నలు

1. “పల్లెటూరి పిల్లగాడా”. గేయ రచయిత ఎవరు ?
జ. ‘పల్లెటూరి పిల్లగాడా.....’ గేయ రచయిత సుద్దాల హనుమంతు.
2. సుద్దాల హనుమంతు ఒక రచనను పేర్కొనండి.
జ. సుద్దాల హనుమంతు ‘రాజకీయ సాధువేషాలు, గొల్ల సుద్దులు’ వంటి గేయాలు రచించాడు.
3. సుద్దాల హనుమంతు నివాస స్థలమేది ?
జ. హనుమంతు నల్లగొండ జిల్లాలోని సుద్దాల గ్రామంలో నివసించేవారు.
4. బాలజీతగాడు ధరించిన ‘అంగీ’ ఎటువంటిది ?
జ. బాలజీతగాడు చాలీచాలని చిరిగిపోయిన ‘అంగీ’ ని ధరించాడు.
5. బాలజీతగాడు ధరించిన కాలిజోడు ఎలాంటిది ?
జ. బాలజీతగాడు తాటిజెగల కాలిజోడు ధరించాడు.
6. అడవిలో ఉండే ఏ కీటకాలను కవి పేర్కొన్నాడు.
జ. అడవిలో ఉండే ఆకుతేళ్ళను, కందిరీగలను, వివిధ రకములయిన కీటకములను కవి పేర్కొన్నాడు.
7. పాలికాపు బాలజీతగాడిని ఎందుకు కొట్టాడు?
జ. ఆవు దూడలు మాటిమాటికీ కంచెను దుమికి, పంట చేలను పాడు చేశాయని పాలికాపు బాలజీతగాడిని కొట్టాడు.
8. బాలజీతగాని జీవితాన్ని కవి ఏమని పేర్కొన్నాడు ?
జ. బాలజీతగానిది వెలుగులేని జీవితం అని కవి చెప్పాడు.

